

जिला पंचायत (ग्रामीण विकास), छिन्दवाड़ा (म०प्र०)

सफलता की कहानी

-:: पौधरोपण से संतुलित रहेगा पर्यावरण ::-

छिन्दवाड़ा, दिनांक 23 मई 2008

हमारे आसपास अच्छा पर्यावरण हो, यह इच्छा हर किसी की होती है । क्योंकि बेहतर पर्यावरण से ही अच्छे स्वास्थ्य की कामना की जा सकती है । इसी विचार के साथ अमरवाड़ा विकासखंड की ग्राम पंचायत बड़ेगांव ने पौधरोपण का बीड़ा उठाया और उसे मूर्त रूप भी दिया । पंचायत के द्वारा फलदार और बहुउपयोगी पौधे लगाए हैं जिससे आगामी दिनों में लोगों को फल और अच्छा पर्यावरण नसीब होगा । इस पौधरोपण कार्य से ग्रामीणों को रोजगार के अवसर भी उपलब्ध हुए ।

ग्राम पंचायत बड़ेगांव के सरपंच ने बताया कि क्षेत्र में हरे-भरे पेड़-पौधों का अभाव था । ग्रामीणों की मंशा थी कि पंचायत में पौधे लगे ताकि हरियाली हो, अच्छा पर्यावरण नसीब हो । इसी मंशानुसार ग्राम पंचायत में प्रस्ताव लिया गया और 1 लाख 45 हजार की लागत से एक हैक्टेयर भूमि पर पौधरोपण का कार्य किया गया । एक हैक्टेयर भूमि पर आम, जामुन, नीलगिरी, नींबू, करौंदा, सागौन सहित कई फलदार और उपयोगी पौधे लगाये गये । कुल 1200 पौधे लगाए गए हैं । इस पौधरोपण कार्य से आगामी दिनों में पर्यावरण संबंधी परेशानियों से तो छुटकारा मिला ही, पंचायत के मजदूरों को रोजगार के अवसर भी उपलब्ध हुए ।

सरपंच ने बताया कि जनपद पंचायत के मुख्य कार्यपालन अधिकारी श्री एम.के. साहू के मार्गदर्शन में कार्य कराया गया । कार्यस्थल पर मजदूरों को सारी सुविधाएं जैसे पानी, छाया, दवाई आदि उपलब्ध कराई गई । पौधरोपण के बाद पौधों को नियमित पानी दिया जा रहा है । इसमें खास बात यह है कि 1200 में से अधिकांश पौधे अभी जीवित अवस्था में हैं । ग्रामीणों ने बताया कि पौधरोपण का महत्व आगामी दिनों में समझ आएगा जब ये पौधे हमारी आने वाली पीढ़ी को फल और इमारती लकड़ी देंगे । पर्यावरण को बेहतर बनाये रखने में भी सहायता मिलेगी । गांव के सभी लोगों को पौधरोपण की चिंता है । जनपद पंचायत के सीईओ श्री साहू ने बताया कि मुख्य कार्यपालन अधिकारी, जिला पंचायत छिन्दवाड़ा के निर्देशानुसार विकास कार्यों पर जोर दिया जा रहा है । इससे जनपद क्षेत्र में तालाब, कुएं, सड़क आदि का निर्माण कार्य जारी है । मजदूरों को नियमित रोजगार दिया जा रहा है ।

